

لومړۍ فصل

سړک جوړونه Road Construction

د سیول انجینیري د ډیرو عمده برخو څخه یوه هم لاری جوړول دي چې په هغه کې د سروې طریقې، مسیر، پلان، ساختمان او مراقبت د بحث او مطالعې لاندې نیول کېږي ددې لپاره چې مسافرین په لږ وخت او آرامه توګه او یا کمو پیسو سره د غوښتنې وړ ځایو ته ورسېږي د باکفیته سړکونو جوړیدو ته ضرورت پېښېږي تر څو انتقالات په بهتره او مؤثره توګه سرته ورسېږي. په یوه هیواد کې د سړکونو ارزښت په بدن کې د وینې د رګونو حیثیت لري چې پرته له رګونو څخه وینه په بدن کې نشي چلېدلای. همداسې که سړک نه وي هلته د بشر ټولې اړتیاوې نشي پوره کیدای نو ویلی شو چې سړکونه د هر هیواد د تمدن او بېشرفۍ څرګندي نښې دي او په عمومي ډول د یادوني وړ ده چې ووايو چېرې چې سړک نه وي هلته تمدن او پرمختګ نشي رامنځته کیدای.



۱-۱ شکل: د سړک انځور

د سړک تعريف

سړک د هغه ساختمان یا لاری څخه عبارت دي چې د خلکو د اسانتیاو لپاره د یوې نقطې څخه بلې نقطې ته د اشخاصو او اجناسو انتقال د هغه د پاسه صورت نیسي. یا په بل عبارت سړک عبارت د هغه ساختمان یا لاری څخه دي چې د هغه د پاسه وسایط، بایسکل، سوار او پیاده خلک په قانوني ډول د یوې منطقي څخه بلې منطقي ته تګ راتګ کوي د سړک په نوم یادېږي.

د سړکونو اهمیت

دا چې سړکونه ملي شتمني ده ددې لپاره یو منظم او قوي پلان ته ضرورت دي ځکه چې د سړکونو په ذریعه اولسونه شفاخانو، مکتبونو، مارکیټونو او همدارنګه د هیوادونو ترمنځ اقتصادي او سیاسي ارتباطاتو ټینګښت او داسې نورو اموراتو ته په اساني سره رسیدګي کولای شي که چېرې د سړکونو منظم پلان او حفظ او مراقبت ته خاصه پاملرنه ونشي نو د سړکونو د تخریب او د منځه تلو له امله پورتنې خدمات نشي وړاندې کیدای او ټول ګټه اخیستونکي د نعمت څخه محروم پاتې کېږي نو بیا د سړکونو اعمارول ډیر زیات اهمیت لري.

ترافیکي حجم

د وسایطو د تلو راتلو حالت ته په یوه سړک باندې ترافیکي حجم ویل کېږي.

د سړک سازي انجنيري هدفونه (Objectives of High Way Engineering)

سړک سازي د ساختمان طرحه ريزي او د سړکونو د دايمي ساتني او څارنې د ټولو ډولونو څخه عبارت دي. کولای شوه سړکونه په هوارو غونډيو او يا غرنیو سيمو کې په مختلفو سيمو کې په عمودي او افقي انحاء سره جوړ کړو.

د سړکونو انجنيري اهداف د لاندې فکتورونو څخه عبارت دي:

1. د سړک جوړولو لپاره پانگه اچونه او اداره (Road Fund)
2. د سړک اقتصادي مطالعات (Economics Studies)
3. هغه ساختماني مواد چې سړکونه ترې جوړېږي او د هغه امتحانول (Construction Materials Test)
4. ترافيکي احجامو سروې (Traffic Volume Survey)
5. د سړک ساختمان (Road Structure)
6. د سړک پلان او برآورد (Road Planning and Estimation)

د سړکونو تاريخي تکامل (Historical Development of Roads)

په ډيرو پخوا زمانو کې چې موټرونه لا نه وه اختراع شوي د خلکو تگ راتگ د يوې منطقي څخه بلې منطقي ته نږدې او ليرې فاصلي په پياده شکل صورت نيوه چې ددې کار لپاره پياده رو لاری چې د کم عرض لرونکي وي جوړېدي د گاديو د اختراع څخه وروسته چې د حيواناتو پواسطه کش کيدلی خلکو مجبورېدل چې د دا ډول ترانسپورتي وسايلو د انکشاف سره پيوسته لږ څه پراخه او نسبتاً عريض سړکونه چې هوارې سطحې ولري جوړ کړي.

د سړک سازي هنر او فن د لمړي ځل لپاره په روم هيواد کې اختراع شوه د روم خلکو په سړک سازي کې خاص او ځانگړي مهارت درلود کله چې په وسايطو په زيات سرعت سره د سړک د پاسه تگ راتگ کاوه ډيري خاورې او دورې به جگيدلې د اوربستونو په وخت کې به زياتي ختي جوړېدي چې په ترافيکي انتقالاتو کې به يې ستونزي راپيدا کولی نو د زماني په تيريدو سره خلک په دې هڅه کې شول چې دا ډول سړکونه جوړ کړي کوم چې کلکه او سخته سطحه ولري. د همدې تفکر په انکشاف سره د خلکو د آرامتيا او د خاورو دورو او خټو څخه پاک سړکونه چې د قير او کانکرېټي سړکونو څخه عبارت دي اختراع شول چې د سړکونو نني حالت د همدې يو څرگنده دليل دي.

پخواني سړکونه او د هغو د جوړيدلو طريقې په لاندې ډول دي:

1. رومن سړکونو جوړونه Roman Roads Construction
2. ترسيکوټ سړکونو جوړونه Tresaguet Roads Construction
3. تيليفورډ سړکونو جوړونه Teleports Roads Construction
4. ميکېم سړکونو جوړونه Macadam Roads Construction


1. رومن سړکونه (Roman Roads)

د روم ډير پخواني سړکونه چې 2000 کاله مخکې جوړ شوي او اوس هم موجود دي کوم سړکونه چې په دې طريقه جوړېدل ډير بادوام او ضخيم (پنډ) وه ددې لپاره چې په هغه کې ډير مواد په کار وړل کيدل نو په دې لحاظ دا ډول سړکونه غير اقتصادي وه چې د هغه عمده خصوصيات په لاندې ډول دي:

- دا ډول سړکونو ضخامت زیات وه چې تقریباً مجموعي ضخامت یې 75 څخه تر 120 سانتي متره پورې وه.
- دا ډول سړکونو هموار او مستقیم شکل درلود هېڅ عرضي میل (Camber) یې په نظر کېښي نه وه نیول شوي.
- دا ډول سړکونه په نرمه ځمکه یا خاوره (Soil Formation) کې نه جوړېږي بلکې ټوله نرمه خاوره (Loose Soil) د سړک د عرض په اندازه کنډنکاري کیده تر څو لاندې سختې طبقې ته ورسېږي بیا وروسته د هغه د پاسه سړک جوړېده.


د رومن سړک د جوړېدلو طریقي په لاندې ډول دي:

- په لمړۍ قدم کې ټوله نرمه خاوره د ځمکې له مخ څخه لیرې کوو تر څو سختې طبقې ته ورسېږي چې د کنډنکاري عرض مساوي کېږي د سړک د عرض (Carriage Way) سره.
 - د کنډنکاري په لاندیني برخه کې یوه یا دوه طبقې ډبرې د چوني د مصالح سره یو ځای کېږي 20-40 سانتي متره په ضخامت سره اچول کېږي.
 - ددې طبقې د ډبرو د پاسه یوه د کانکرېټ طبقه (Lime Concrete) چې د ډبرو د ټوټو او چوني څخه مخلوط شوي وي 25-40 سانتي مترو په ضخامت سره استعمالېږي.
 - د هغه د پاسه د سړک د فرش طبقه (Wearing Coal) چې د هغه ضخامت 10-15 سانتي متره پورې وي سنگي يعني د ډبرین فرش د چوني سره یو ځای استعمالېږي.
- په لاندې ۱-۲ شکل کېښي د رومن سړک مقطع ښودل شوي ده.



2. ترسیکوت سړکونو د جوړولو طریقه ((Tresaguet Roads Construction (1716-1796))

ترسیکوت د فرانسې د سړک سازي عمومي آمر وه. چې د سړک د ساختمان طریقو ته یې انکشاف ورکړ او دا ډول طریقه یې رامنځته کړه چې په دې طریقه کې د سړک مجموعي ضخامت 30 سانتي متره او معمولي مقطع په لاندې ډول په شکل کېښي ښودل شوي.



۳-۱ شکل: د ترسیکوت سرک مقطع

ترسیکوت سرکونو د جوړولو طریقہ

د بستر د کښتني طبقې (Sub grade) د جوړولو لپاره سنگي ته‌داب د ډبرو څخه جوړېږي او ددې ډبرو ترمنځ خالي‌گاه د لوي او کوچني جغل پواسطه ډکېږي بيا د ته‌داب د پاسه 8 سانتي متره په ضخامت سره د جغل يوه طبقه فرش هوارېږي او بيا وروسته هغه تپک کارۍ (Compact) کېږي دا طبقه د سرک د فرش سطحه (Wearing Surface) په نوم سره يادېږي ددې سرکونو عرضي ميل 1:45 (Camber) څخه دي.

3. تيلفورډ سرکونو جوړول ((Teleport Roads Construction (1757-1834))

په 1803 AD کال کې يوازي (Thomas Teleport) چې په هغه ځاي کې د سرک سازي د لومړنۍ بنياد آمر د جملې څخه شميرل کېږي د سرک جوړولو طريقه کې دا رنگه رامنځته کړه:


- د کښتني طبقې عرض (Sub grade) عرض د 9 مترو په اندازه تعين او اندازه کېږي.
- د بستر په کښتني طبقه کې (Sub grade) 17-22 سانتي مترو په اندازه د لويو ډبرو څخه استفاده کېږي چې ددې طبقې ارتفاع د سرک غاړو ته 7 سانتي متره او مرکز طرف ته زياته وي چې تقريباً 22 سانتي متره پورې راټيټېږي، او د ډبرو ترمنځ خالي‌گاوې د جغل او ميده ډبرو پواسطه ډکېږي.
- بيا وروسته د همدې طبقې د پاسه 7-10 سانتي مترو په ضخامت سره فرشي جغل د فرش د پاسه هوارېږي او بيا تپک کارۍ (Compact) کېږي.
- ميده جغل د 5 سانتي مترو په اندازه په فرش کې هوارېږي.
- د سرک په فرش (Wearing Surface) باندې د 4 سانتي مترو په ضخامت ميده جغل اچول کېږي ددې ډول سرکونو عرضي ميل د 1:45 (Camber) څخه دي.

کمبر (Comber)

کمبر د سرک د عرضاني ميل څخه عبارت دي.

د سرک د سطحي کمبر د شکل لمخې په درې ډوله دي:

- (1) د مستقيم خط په شکل
- (2) د پارابول په شکل
- (3) د پارابول او مستقيم خط (مختلط)




۴-۱ شکل: د تیلفورډ سرک مقطع

4. د میکډم سرکونو د جوړیدو طریقہ ((Macadam Roads Construction (1756-1836 AD))

په 1827 کال کې یوازینې سړي چې جان میکډم نومیده یوه نوي او عملي طریقہ یې اختراع کړه چې اوس هم د استفادې وړ ده. په لاندې ډول ده:

- کښتني يعني لاندینې طبقه (Sub grade) چې د هغه میل 1:36 وي آما وروسته له هغه باید تخته (Compact) شي.
 - بیا د کښتني طبقې (Sub grade) د پاسه 10 سانتي متره په ضخامت سره چې 5 سانتي متره جالي څخه تیر شوي وي او 3.75 سانتي متره جالي کښي بیرته پاتي شي هوار او فرش کیږي.
 - بیا وروسته یوه بله طبقه جغل چې د هغه ضخامت 10 سانتي متره په اندازه او هغه جغل اندازه چې قطر یې 1.90-3.75 سانتي متره پورې وي د ځمکي طبقې د پاسه هوار او تخته (Compact) کیږي.
 - بیا وروسته هغه جغل چې 19 ملي مترو په قطر د جالي څخه تیر شي او د 5 سانتي متره په اندازه د سرک د پاسه فرش شي چې دا طبقه د سرک د فرش د طبقې په نامه یادېږي ددې ډول سرکونو عرضي میل 1:36 وي.
- د میکډم سرک مقطع په لاندې شکل کې ښودل کیږي.



۵-۱ شکل: د میکډم سرک مقطع

- A.** د سرک د فرش د 5 سانتي متره په ضخامت سره د هغه جغل څخه چې د هغه قطر 1.90 سانتي متره څخه کم وي.
- B.** هغه طبقه چې د هغه ضخامت 10 سانتي متره او د جغل قطر 3.15 سانتي متره څخه کم وي.
- C.** لاندینې طبقه د (Sub grade) ده چې تحکیم کاری شوي يعني (Compact) شوي.
- D.** سرک معبر يا (Side drain) د نیولو ځای یا شانی (Shoulder) د پاره په نظر کې نیول کېږي.

د سرک فرش

فرش د سرک د ساختمان اخيري برخه ده چې د متراکم شوي خاورې پرکاری شوي خاورې او یا هم د کندنکاری شوي خاورې د پاسه جوړېږي د سرک د فرش په نوم یادېږي.

سرک د فرش له لحاظه پر درې ډوله دي:

(1) اسفالت بیتون (2) اسفالت کانکرېټ (3) انجذاب طریقه

اساسي تعریفونه (Basic Definition)

1. د سرک مؤثر عرض یا پلنوالي (Carriage Way)

د سرک هغه برخه چې وسایط پرې تگ راتگ کوي او یا اسفالت یا کانکرېټ (Asphalt or Concrete) کېږي د سرک د مؤثر عرض یا پلنوالي په نامه یادېږي. یا په بل عبارت سره د سرک د قیر شوې برخې پلنوالي د مؤثر عرض یا (Way Carriage) په نوم سره یادېږي. د سرک مؤثر عرض یا پلنوالي د ترافیکو په حجم او د سرک د لینونو په شمیر پوري اړه لري.

2. د سرک شانی (غاړې) (Shoulders)

د سرکونو دواړو خواو ته يعني (Carriage way) ته په معینو اندازو د 1.25m الی تر 2m پوري په پام کې نیول کېږي چې د عرضه دارو وسایطو د ترمیم په منظور جوړېږي سرک د شانو (غاړو) په نوم یادېږي.

د سرک شولډر د ارزښت په ډول تخته کاری کېږي (خشت کاری، کانکرېټ ریزی) د سرک شولډرونه د سرک د اصلي عرض د تخریب څخه منع او مخنیوي کوي او همدارنگه د بایسکل او پیاده رو په منظور ترې هم استفاده کېږي د شولډر اصغري عرض 4ft وي.

3. د سرک حدود (Right Way)

د سرک د مسیر لپاره د ځمکي قیمت په پام کې نیول کېږي چې په هغه کې د سرک عرض، شولډر، پیادرو، درینجونو دواړو خواو ته د اوبو نلونه او اضافي ځمکه د راتلونکي انکشاف په خاطر په پام کې نیول کېږي.

4. د سرک ظرفیت (Road Capacity)

د سرک ظرفیت عبارت دي د سرک د یوه خط د پاسه په یوه ساعت کې د ترافیکو د مجاز اعظمي حد څخه. د سرکونو د ظرفیت معلومول دارنگه محاسبه کېږي چې ترافیک پرته له کومې ستونزې څخه تگ راتگ کوي. په یو مناسب سرک کې باید کونښن وشي چې د یوه ډرېور لپاره ډیر کم محدودیتونه په پام کې ونیول شي د سرک ظرفیت د سرک د عرض په انتخاب کې د سرک د لینو په تعداد او سرک د گولایانو په شعاع پوري مستقیم تاثیر لري.

5. د سرک طولي میلان (Road Gradient)

د سرک میلان عبارت دي د سرک د طولي میل څخه چې په نوعیت د ترافیکو په حجم او سرک په موقعیت پوري ارتباط نیسي.

د سړکونو او د انتقالاتو مختلفي لاری او وسایل

څلور ډوله انتقالاتي لاری او وسایل فعالاً د بشر په خدمت کې قرار لري:

1. Road Way
2. Rail Way
3. Water Way
4. Air Way

1. Road Way: د هغه وخت څخه چې سړکونه د ځمکې پر مخ جوړ شوي د انتقالاتو د نورو ډولونو په مقایسه اقتصادي او بهتر دي، سړکونه لیرې منطقي او ښارونه سره وصلوي او د نورو انتقالاتي لارو او وسایلو څخه ددې ښه والی په دې کې دي چې مارکیتونو، فابریکو، ښارونو او د اوسیدلو ځایونو ته نور فرعي سړکونه امتداد موندلي شي ټول هغه تجارتي اجناس، سامانونه، ضرورت وړ شیان د فابریکې څخه مارکیت ته بلاخره د مارکیت څخه موږ خارجي مهالکو ته د همدې سړکونو پواسطه انتقال او صادرولای شوه.

2. Rail Way: د بشر او نورو موادو د انتقال لپاره بله مؤثره وسیله ریل خطونه دي چې په آرزانه توګه تجارتي مالونه انتقالات پرې صورت موندلي شي.

3. Water Way: د ډیرو پخوا زمانو راهیسي د انتقالاتو بله وسیله بحري لاری دي چې د بشر په تاریخ کې ډیر قدامت لري په بحري خطونو انتقالات د کښتو پواسطه صورت نیسي ځکه هغه منطقي چې بحر ته نږدې وي ددې وسایلو څخه ښه استفاده کولای شي او برعکس هغه منطقي چې د بحر څخه په لیرې فاصلو کې واقع وي د بحري لارو څخه استفاده محدوده او یا حتی وجود نه لري.

4. Air Way: دا ډول انتقالات چې د هوايي کړښو پواسطه صورت نیسي په ډیر سرعت سره سرتېرې مګر نسبت د نورو انتقالاتي وسایلو ته غیر اقتصادي او ډیر مصرف تمامېږي زیاتره دا ډول کړښو څخه په نظامي ډګرونو کې استفاده کېږي.

په افغانستان کې د سړکونو کلاس بندي (Classification of Roads in Afghanistan)

د (1980) کال څخه مخکې زموږ په هیواد کې سړکونه په لاندې ډول کلاس بندي شوي وه.

1. **National High Way:** عمومي سړکونه چې ښارونه سره تړي.
2. **Major District Roads:** د ښارونو او ولسوالیو ترمنځ اصلي سړکونه دي.
3. **Urban Roads:** خاصاً د ښار داخلي سړکونه دي.
1. **National High Way:** دا ډول سړکونه د ښارو مرکزونو یا دوه هیوادونه یو د بل سره وصلوي عمومي سړکونه حد اقل دوه ترافیکي خطونه (Two Lines) وي د هغه عرض اقل (7-7.2m) مترو پورې وي او دواړو خواو ته یې 3m متره اضافي فاصله چې د سړک شولېر ورته وایي لرونکي وي.
2. **Major District Roads:** دا ډول سړکونه ښارونه او ولسوالي سره تړي. د **A** کلاس سړکونه د هوارو ولسوالیو ترمنځ جوړېږي د هغه عرض 7 متره وي او جغل اندازه شوي وي. د **B** کلاس هغه سړکونه دي چې ولسوالي او علاقه داري

سره وصلوي د هغه عرض 6 متره وي او جغل اندازه شوي وي. د **C** کلاس هغه سړکونه دي چې کلی یو د بل سره تړي او د هغه عرض 5 متره وي د هغه سطحه د جغل او خاورې د ترکیب څخه فرش شوي وي. د **D** کلاس سړکونه هغه سړکونه دي چې هغه صرف د تعمیراتي او ساختماني موادو مؤقت انتقال لپاره جوړ شوي وي چې د دښتو او هوارو سړکونو څخه سړک ته او بیا د ضرورت لمخې ښارونو ته وړل کیږي. د **E** کلاس سړکونه صعب العبور سړکونه دي چې په غرنیو منطقیو کې د مؤقتي ضرورتونو لپاره پخپله د وسایطو د تاپیر پواسطه جوړیږي دا سړکونه دا ډول کلاس بندي چې د سړکونو نوعیت ټاکي له بلې خوا د ساحي انجنیرانو ته لازمه ده چې د ساختماني وسایطو د روغنیاتو د صخره یي لپاره دا ډول کلاس بندي کې توجه وکړي په خاص ډول ځوانو انجنیرانو ته سپارښتنه کیږي چې په لومړۍ قدم کې د روغنیاتو د صخره یي دولتي نورمونه چې په هغه کې د بار د کار د ساحي شرایط صعب العبور حالتونه او داسې نور فکتورونه چې د وسایطو د مصارفو په بخش کې مستقیم تاثیر لري په خپل وخت سره استفاده وکړي او دی کار ته به په لوي اهمیت سره قابلیږي ځکه دا د سړکونو د ساختمان اقتصادي مرحله په احتیاط سره باید انجام شي.

3. Urban Roads: کوم سړکونه چې د ښار په داخل کې جوړیږي د پورتنې سړکونو څخه فرق لري د هغه اساسات باید چې د لمړنۍ کلاس په شان وي. دا سړکونو کم اسفالټ او کانکرېټ (پخته کاري) د هیواد د اقتصاد تابع وي په دې کې د نفوسو تعداد د وسایطو ډول او توانایی په نظر کښي نیول کیږي.

د ښه سړکونو د سیستم ګټې (Benefits of Good System Roads)

د سړکونو ښه سیستم لاندې ګټې لري او ښه والی لري:

1. ښه سړکونه د یو هیواد د اقتصادي انکشاف سبب ګرځي.
2. د ښه سړکونو ساختمان د یو هیواد د ترقی او پیشرفت سمبول دي.
3. ټول نوي کشفیات او اختراعات د وخت ارزښت زیاتوي او هر څوک تقاضا لري چې ډیر کارونه په لږ وخت کښي سرته ورسوي، ښه سړکونه د وخت د ضایع کیدو مخنیوي کوي.
4. په اضطراري او عاجلو حالاتو کښي لکه ترافیکي حادثاتو او نور چې زخمي اشخاص په عاجله توګه روغتون ته انتقال کړي د ښه سړکونو جوړول د زخمي اشخاصو د ژوندانه د دوام سبب ګرځي.
5. د ښه سړکونو د ساختمان یو ګټه دا هم ده چې د کلیو خلک خپل زراعتي او صنعتي محصولات په کم وخت کې مارکیټونو ته انتقالولي شي له یوې خوا د موادو د ضایع کیدو مخه نیول کیږي او له بلې خوا دا مواد په موقع سره د خلکو په اختیار کې ورکوي.
6. ښه سړکونه په یو هیواد کې د تجارت او انکشاف او په نورو اقتصادي برخو کې ټاکنو کې رول لري.
7. د وچکالۍ او قحطۍ په وخت کې او یا د سیلابونو څخه د رسیدلو د زیانونو په وخت کې او یا د نورو آفاتو په صورت کې په عاجله توګه ضروري او لمړنۍ مواد مصیبت خپلو خلکو ته په کم وخت کښي رسول کیږي.
8. د ښه سړکونو جوړول د یو هیواد په کلتوري او فرهنګي برخه کې چې یوه منطقه د بلې منطقي په ژبه او عنعناتو پوهیږي کمک کولای شي.
9. ښه سړکونه د سرحدونو څخه د نظامي دفاع په مقصد اساسي نقش لوبوي.
10. ښه سړکونو جوړول ډیر وخت ایجابوي چې په دې وخت کې ډیر بیکاره اشخاص کار پیدا کوي او بالاخره د بیکاري

مخنيوي په برخه کې د غريبو او بي وزله اشخاصو د ژوندانه سطحه لوړېږي.

11. ښه سرکونه د ښوونې او روزنې او معارف په نورو برخو کې چې زده کوونکي په لږ او کم وخت کې خپلو درسو او ښونځيو ته په اسانه توگه تگ راتگ کولی شي.

د سرکونو پواسطه انتقالاتو خصوصيات (Roads Transport Characteristics)

کله چې وغواړو د ريل سټېشن د کښتيو سټېشن او يا هوايي ميدان ته ولاړ شوه نو سرک لمړنی وسيله ده چې تاسي هغه غوښتنې وړ ځاي ته رهنمايي کوي نو ويلي شوه چې سرک د خلکو د انتقال لپاره ډير نږدې وسيله ده.

د سرکونو پواسطه د انتقالاتو خصوصيات په لاندې ډول دي:

1. کولای شو د سرک څخه د ټولو نقلیه وسایطو لپاره استفاده وشي لکه بایسکل، موټر سایکل، موټرونه، لاری، ټیلرونه، د ساختماني وسایط ډول ډول ماشینري وسایط یا پیاده رونه او نور البته نور نقلیه وسایط تنها په خپلو محفوظو خطونو باندې کولای شي حرکت وکړي، کښتۍ او نوري بحري وسیلي په اوبو او دریاونو کې، طياري او هوايي وسیلي په هوا کې حرکت وکړي.
2. د سرکونو څخه کولای شو په ډیر لیرو فاصلو سره استفاده وشي که چیرې سرک پوخ او ښه وي په ښه ډول په زیات سرعت او که چیرې نه وي په لږو څه مشکلاتو سره په خپله خوښه تگ راتگ کولای شوه مگر د کښتۍ څخه د هغه تر سټېشن پورې او د طیارو څخه تر هوايي میدان پورې او ریل څخه تر ریل سټېشن پورې استفاده کولای شوه.
3. دولتونه په لږو او کمو مصارفو سره کولای شي د سرک یوه پروژه سرمایه گذاری کړي د سرک د پاسه انتقالات نسبت د ریل خطونو د کښتو سټېشن او هوايي میدانو ته ارزانتر صورت نیسي.
4. ریل گاډي، کښتۍ او طياري معمولاً دولت پورې مربوط وي او عام نه وي په داسې حال کې چې د سرکونو څخه عام خلک او حکومتونه په اسانه او ازادانه توگه استفاده کوي.
5. په سرکونو کې مطلقه آزادي موجوده وي چې وسایط د یو لین ته د یو سرک څخه بل سرک ته تغیر ورکولای شي مگر دا ډول آزادي او بیا په خاصه توگه ریل گاډو ته مسیر نه ده.
6. په سرک کې نسبت ریل خط او هوايي لارو ته د ټکر ډیر احتمالات هغه هم د ترافیکي حجم او د لینو د لاری د تغیر په وجه.
7. د کلیو ترمنځ معمولاً انتقالات د سرک پواسطه صورت نیسي ولي دا کار د انتقالاتو په نورو ډولونو کې ممکن نه وي.
8. د سرکونو په وسیله حرکت د فضايي حالاتو او وخت تابع نه وي لکه د هوايي وسیلو او ریل گاډو په شان.
9. زراعتي محصولاتو او فارمونو حاصلاتو انتقال تنها د سرک پواسطه صورت نیسي.
10. سرک د هغه انتقالاتي وسایلو د جملو څخه دي چې تل لپاره بیرته د هر ډول شرایطو د خلکو د خدمت لپاره ترې استفاده کېږي خصوصاً د څارویو په انتقال او حیواناتو د تلو راتلو لپاره همیشه آماده وي.

د لومړۍ فصل پوښتنې

لاندې پوښتنو ته ځوابونه پيدا كړئ:

1. سرک څه ته وايي؟
2. د سرک اهميت واضح كړئ؟
3. ترافیکي حجم څه ته وايي؟
4. د سرک انجنیري هدفونه واضح كړئ؟
5. د سرکونو تاريخي تکامل واضح كړئ؟
6. پخواني سرکونه او د هغو جوړيدلو طريقي واضح كړئ؟
7. د سرک موثر عرض څه ته وايي؟
8. د سرکونو او د انتقالاتو مختلفې لارې او وسايل واضح كړئ؟
9. په افغانستان کې د سرکونو کلاس بندي په لنډ ډول واضح كړئ؟
10. د ښه سرکونو د سيستم گټې واضح كړئ؟

دوهم فصل

د سړک پلان High Way Planning

په اوسنۍ عصر کې پلانیښک د یو مقدماتي ضرورت او یا لمړنۍ تقاضا په توګه مخکې د یو انکشافی پروګرام د عملي اقدام څخه دي دا فرضیه د انجنیري پروژو په ټولو برخو کې د تطبیق وړ وه همدارنګه د انکشافی پروګرامونو لکه لوي او عمومي شاهراوي چې د دولتي بودجې په زیاتیدو سره د مقدماتي ضرورتونو د تثبیت لپاره یو حیاتي ارزښت لري د شاهراو پلانیښک د لاندې هدفونو لاسته راوړلو لپاره اجراء کېږي:

1. د دولتي موجوده بودجې په تناسب د سړک نوعیت او اعظمي طول لپاره.
2. په راتلونکي وخت کې د سړکونو د جوړیدلو لید (پیش بینی) یعنې د نورو سړکونو جوړول او یا د موجوده سړکونو انکشاف او ترمیم په خاطر.
3. که چیرې په موجوده بودجه د سړکونو د ضرورت وړ سیستم جوړول ممکنه نه وي انکشافی مرحله ایز پروګرام دی پلان کړای شي.
4. د عمومي شاهراو پلان د سړکونو د لمړۍ توب لپاره کمک په وسیله که چیرې د ټولو سړکونو د جوړولو پروګرام ممکن نه وي نو د هغوي د جملې څخه د دولت موجوده بودجې په برابر دی په نورو سړکونو باندې په معین پلان سره کار شروع شي.
5. پلانیښک د سړکونو د مالي سیستم د تنظیم او کنټرول لپاره ډیر ګټور دي.

د سړکونو د پلان جوړولو ضرورت (Necessity of High Way Planning)

په نني عصر کې د انکشافی پروګرام د عملي اقدام څخه مخکې پلان جوړول یو ختمی او ضروري امر دي خاصاً په انجنیري کارونو کې د نویو یا پخوانیو پروژو انکشاف لپاره لازمي کار شمیرل کېږي په همدې مسلسل پلان سازي کې د سړکسازي لپاره د نورو ساختماني کارونو سره یو ځای ضروري امر ګڼل کېږي خاصاً په هغه وختونو کې چې دولتي بودیجه محدوده او نور احتیاجات ډیر وي چې دا مشکلات په وروسته پاتې هیوادونو کې زیات لیدل کېږي بهتره خبره دا ده چې پلان په سیستماتیک ډول جوړ شي چې ضروري کارونه په لمړۍ قدم او نور پاتې پروګرامونه په تدریجي توګه یو پر بل سره سرته ورسېږي.

د سړک د پلان جوړونې موضوعګانې په لاندې ډول خلاصه کېږي:

1. د یو سړک پلان جوړونه د یو چلوونکي لپاره په محفوطه او مؤثره توګه په اصغري او نازل قیمت سره (د ساختمان قیمت ساتنه او څارنه، د قیر ریزی نوي کول، او د وسایطو لګښت په پام کې نیول کېږي.
2. د اعظمي استفادي لپاره د سړک پلانول.
3. د موجوده سړکونو انکشاف او د راتلونکو ضروریاتو پلانول.
4. د پخواني سړکونو د انکشاف لپاره د مناسبو وختونو ضرورت.
5. د مالي سیستم ترتیب کول.

سړوي او د سړک پلان (Road Planning and Survey)

د سړکونو پلان د لاندې دوه هدفونو لپاره صورت نیسي:

1. په يوه ساحه کې د سرک د يو معين طول ضرورت او تقاضا کيدای شي دا ضرورت په يوه ولسوالي، ولايت او يا پلازمينه (پايتخت) کې وي.

2. په فرصله ايز ډول د سرک د انکشاف پروگرام او يا د ماسټر پلان تهيه کول د لمړنۍ هدف د لاسته راوړلو لپاره د يوې ساحې مقدماتي يا ابتدايي سروې حتمی ده ځکه دا ټول شوي معلومات د يوې ساحې اټکل ضرورتونو په تعينولو کې مرسته او کمک کوي د حقيقي معلوماتو (Actual data) د راټولولو لپاره د ساحې سروې بعضي وختونه د حقايقو د پيدا کولو د سروې (Actual data survey) په نوم يادېږي هغه پلان چې د حقيقي معلوماتو په بنياد تهيه او ترتيب شي د اساسي او عملي پلان په نوم يادېږي دا ټول شوي معلومات د ساحې د سروې څخه د ساحې د اصلي وضعيت منعکس کوونکي دي او د هغه په باور د پلان په جوړولو کې غلطې نه رامنځ ته کيدای نو د ساحې سروې او حقيقي معلوماتو راټولول په لاندې ډول صورت نيسي.

A. اقتصادي مطالعات Economic Studies

B. مالي مطالعات Financial Studies

C. ترافيکي مطالعات Traffic Studies

D. انجنيري مطالعات Engineering Studies

A. اقتصادي مطالعات (Economic Studies)

1. په يوه منطقه کې د نفوس مطالعه.
2. په ساحه کې د نفوسو د زياتوالي فيصدي مطالعه.
3. په اوسنۍ او راتلونکې کې د زراعت انکشاف مطالعه.
4. په ساحه کې موجوده ضايع او د هغه راتلونکې پيش بيني.
5. په منطقه کې د في نفر کلني عايدات.
6. تعليمي، مواصلاتي، تجارتي او تفريحي اسانتياوي او په راتلونکې کې د هغه احتمالي پراخوالي د ساحې اقتصادي مطالعه د موادو ضرورت او د هغه بشپړونه بنيدي دا مطالعات چې دلته تجارت اوسنۍ او راتلونکې تاثيرات څه ډول دي د ترافيکو تعداد ددې شاهراؤ د پاسه وښودل شي.

B. مالي مطالعات (Financial Studies)

دا مطالعه په تخميني ډول د سرکونو د مالي موضوعاتو او تاثيراتو څخه بحث کوي په دې مطالعه کېني د بوديجي مصرف او د هغه منظم کول په گوته کېږي دا مطالعه شامله ده.

1. د ولايتو مرکزونه د ترافيکي عايداتو منبع او په دې مرحله کې نور لازم سهولتونه.
2. د خلکو د ژوندانه سطحي معيارونه او ژوندانه لازمي اسانتياوي کوم چې په سرک پورې اړه نيسي.
3. په راتلونکې کې د عايداتو منابعو زياتوالي او د خلکو د ژوندانه د سطحي څرنگوالي.

C. ترافيکي مطالعات (Traffic Studies)

په دې مطالعاتو کې د موجوده ترافيکو جزئيات د هغوي حجم او جريان مطالعه کېږي په دا مطالعه کې د ټولو ساحو او محصولاتو په رابطه کې بايد کافي معلومات راجمع شي.

1. **د ترافیکو حجم او د هغوي توزیع:** په دې عنوان کې هغه وسایط چې په ورځني ډول د سړک څخه استفاده کوي او هم په یو ساعت کې ترافیکو اعظمي تعداد او ددې مطالعاتو څخه یا د ترافیکي حجمونو وسطي اوسط په یوه کال کې محاسبه کېږي.

2. **د ترافیکو د شروع نقطه او د هغه فاصله:** په دې مطالعه کې د شروع نقطه او فاصله ښودل کېږي د ترافیکو پواسطه وصل کېږي او مطالعه صادراتي او وارداتي موادو په یو ساحه کې توضیح کوي.

3. **د ترافیکو د جریان ډول:** په دې برخه کې د لازمو آسانتیاو ډولونه ساحوي خواووي او ترافیکو د استعمال طریقي مطالعه کېږي.

4. **د سفر وخت (Travel Time).**

5. **تصادفات او ټکره:** په دې برخه کې د سړک فزیکي شکل، د ټکرونو اندازه، سهولتونه، او د زیانونو مجموعي قیمت.

6. په راتلونکي کې منتظره د ترافیکو حجم او د جریان ډول تر مطالعې لاندې نیول کېږي.

D. انجینیري مطالعات (Engineering Studies)

په دې مطالعه کې توپوگرافي مطالعه، د ساختماني مواد څارنه او مراقبت او د معبرونو مشکلات تر مطالعې لاندې نیول کېږي. دا مطالعه ددې لپاره چې د لاریو لپاره بهتر مسیر په لاس راشي چې نه تنها د ساختمان او مراقبت له پلوه اقتصادي وي، بلکې د ترانسپورتیشن لپاره لازمي اسانتیاوې رامنځته کړي او د ډیرو خلکو لپاره ګټور تمام شي په دې برخه کې لاندې مواد مطالعه کېږي:

1. توپوگرافي سروې یا توپوگرافي ساحه.

2. د ساحي د خاورې سروې.

3. ریل خطونه لپاره د لارو اسانتیاوې.

4. په راتلونکي د پیش بینی شوو انکشافاتو مطالعه.

5. سړک د عمر مطالعه.

6. سړک په ساختمان کې ځیني مشکلات لکه د هغه ساتنه او پالنه او په هغوي پورې مروج ستونزي.

7. هلته د ساختماني موادو پیدا کول او د کارگرانو د استخدام امکان.

8. ټول راتپول شوي جزئیات د یو جدول لمخې د پلان په ساحه کې د نقشو د پاسه ښودل کېږي.

دا ټول معلومات په داسې توګه انعکاس شي چې په هغه کښي د سړک انکشافی پروګرام په کمه توګه کلاس بندي شي.

د پلان تهیه کول (Preparation of Plan)

راتپول شوي معلومات او مختلف ارقام او حقیقتونه د نقشو او چارټونو د پاسه یادښت او شامل شي چې په عمومي توګه لاندې نقشي جوړېږي.

A. توپوگرافيکی نقشه (Topographical Map)

پلان د لوي منطقي ټوله فزیکي نما توضیح کوي موجوده سړک د ریل خطو لاری، کانالونه، ويايي، کلی، ښارونه، مذهبي ځایونه، صنعتي مرکزونه، فابریکي، نظامي تاسیسات او نور ټول د هغه پلان په اساس ښودل کېږي. زراعتي سیمي، غونډې، کلی او سړکونه د نفوسو سره یو ځای ښودل کېږي.

B. د نفوسو نقشه (Populations Map)

دا نقشه د نفوسو شمیر رانښيي، د نفوسو زیاتوالي د مربعاتو په ترسیم سره ښودل کېږي. توپوګرافیکي مهمې نقطې لکه کلی او بازار د نفوسو د تعداد لمخې کلاس بندي کېږي او د پلان د پاسه ښودل کېږي.

C. زراعتي او صنعتي نقشې (Agricultural and Industrial Maps)

د پلان زراعتي مهمې نقطې د کلی د حاصلاتو سره یو ځای او همدارنګه هغه ساحه چې صنعتي تراکم ولري ښودل کېږي د اطمینان په صورت کې محصولات په TON/Km^2 سره باید تخمینې او اټکل شي.

ماسټر پلان (Master Plan)

په مربوطه ساحه کېنې ماسټر پلان عبارت دي د سرک نهائې انکشافې پلان څخه چې د ساحې او پلان لمخې تهیه کېږي ددې پلان لمخې زیات نوي سړکونه د موجوده سړکونو ښه والی مطرح کېږي، په دې طرحه کې نفوس د هرې ساحې تولیدات د ترافیکو د جریان سره یو ځای او توپوګرافې او نور په پام کې نیول کېږي، که چیرې د سرک معلوم معین طول د نفوسو یا تولیدات په اساس او یا دواړه ددې پلان په طرحه کې تعین او یا تثبیت شوي وي د تصمیم نیولو لپاره رهنما د سرک د همدې طول په هکله د استفادې لاندې نیول کېږي چې دا طول باید وي او نهائې پلان د طول څخه تجاوز ونه کړي، وروسته د محدودو طرحو د بشپړونو څخه د سرک ټول لاری یو د بل سره مقایسه او د هغوي د جملې څخه بهترین انتخاب د انتخاب لاندې نیول کېږي.

سرک د انتخاب د جوړولو په منظور لاندې ټکي په پام کېنې نیول کېږي:

1. د پلانیټنګ د ادارې لخوا د سرک وړاندې کېدنه او اهمیت.
 2. د سرک کلاس بندي.
 3. د دفاع، تجارت او یا ادارې په منظور د هغه څخه استفاده.
 4. د دوه سړکونو د وصلېدلو اهمیت.
 5. تر کومه حده ددې منطقي د نفوسو ضرورتونه پوره کېدای شي.
- د سرک مرحله ایز پروګرام عبارت دي د سرک د جوړولو لمړۍ حق یعنی دا چې کوم سرک په اول قدم او کوم سرک په وروستۍ مرحله کې دي.

د سرک ډولونه (Classification of Road)

1. د سرک ډولونه د وسایطو د حجم لمخې
2. د سرک ډولونه د حرکت د لحاظ لمخې
3. د سرک ډولونه د تګ راتګ د خطوطو لمخې
4. د سرک ډولونه د ساحې د طبیعي شکل لمخې
5. د سرک ډولونه د هغه قیمت لمخې
6. د سرک ډولونه د هدف او موقعیت لمخې
7. د سرک ډولونه د هغه د سخت والی لمخې


1. د سرک ډولونه د وسایطو د حجم لمخې

دا ډول سړکونه په دریو برخو ویشل کېږي:

C. زیاتو او درنو ترافیکو لرونکي سړکونه (High Traffic Volume Roads): دا د هغه سړکونو څخه عبارت دي چې په یوه ورځ کې د هغه د پاسه 1000 څخه زیات گاډۍ تگ راتگ وکړي.

A. دوه طرفه سړک (Two Way Road)


د هغه ډول سپړونو څخه عبارت دي چې د هغه د پاسه وسایط په دوه مختلف طرفونو سره تگ وکړي دا ډول سپړونه د پیاده رو په شمول (12) متره عرض لرونکي وي.



۲-۱ شکل: د دوه طرفه سرک مقطع

B. څو لینه دوه طرفه سړکونه (Multi Line Two Way Roads)

دا ډول سړکونه د مختلف الجهته وسایطو لپاره په ځانگړي توگه جوړیږي یعنې د تگ راتگ لپاره دوه موازي سړکونه چې د هغوي ترمنځ شنه یا سرسبز ساحه موجوده وي او معمولاً هلته د گلانو یا زینتي بوټو کینول لازمي دي باید کینول شي چې یو طرف د سړک د تللو او بل د راتللو لپاره وي دا ډول سړکونه عموماً په ښارونو کې جوړیږي ځکه چې د ښار په داخل کېني د ترافیکو تگ راتگ مؤثر وي.



۲-۲ شکل: دوه طرفه سړک

3. سړک ډولونه د وسایطو د تګ راتګ د خطوطو د تعداد لمخې

دا ډول سړکونه په څلورو برخو ویشل شوي دي:

A. یو لینه سړکونه (Single Line Roads)

چې صرف یو گاډی په یوه وخت کې د هغه د پاسه تګ راتګ وکړي عموماً دا ډول سړکونه د ښار په داخل کې نږدې محلونو ته جوړېږي او ددې ډول سړکونو عرض معمولاً 3.3m متره وي.

B. دوه لینه سړکونه (Double Line Roads)

د هغه سړکونو څخه عبارت دي چې دوه نقلیه وسایط په یوه وخت کې د هغه د پاسه تګ راتګ وکړي دا ډول سړکونه د پیاده رو په شمول 12m متره وي چې له هغه د جملې څخه ملي او ولایتي سړکونه عبارت دي.

C. درې لینه سړکونه (Three Line Roads)

د هغه ډول سړکونو څخه عبارت دي چې درې نقلیه وسایط (موټر) په یوه وخت کې د هغه د پاسه تګ راتګ وکړي دا ډول سړکونه عموماً د ښار په داخل کې جوړېږي.

D. څو لینه سړکونه (Multi Line Roads)

د هغه ډول سړکونو څخه عبارت دي چې څو نقلیه وسایط (موټر) په یوه وخت کې د هغه د پاسه تګ راتګ وکړي دا ډول سړکونه په لوي او مشهورو ښارونو کې په دې سبب چې د ترافیکو حجم ډیر وي استفاده کېږي.

د سړک لین (Line of Road)

د سړک لین عبارت د هغه برخې د سړک د عرض څخه ده چې عراده جات صرف په یوه طرف باندې په محفوظ ډول په هغه باندې حرکت کولای شي.

4. سړک ډولونه د ساحې د طبیعي شکل لمخې

دا ډول سړکونه په دوه برخو ویشل شوي دي:

A. هوار سړکونه (Plane Area Roads)

د هغه ډول سړکونو څخه عبارت دي چې په هموارو ځمکو او دښتو کې جوړ شوي وي دا ډول سړکونه ډیر کمه پرکارۍ او کندنکارۍ لري.

B. غرنی سړکونه (Mountions Roads)

دا ډول سړکونه د ډیزاین له پلوه مشکل او د هغه مراقبت او څارنه ډیر وخت او دقت اجابوي او په اقتصادي لحاظ هم ډیر گران وي دا چې غرونه د موقیعت په لحاظ او د موسمي اورښتونو او اوبو په تناسب د مناسبو مجرونو چې په دقت سره جوړ شوي وي پاملرنه کېږي دا ډول سړکونه په غرنیو سیمو کې (Mountions Areas) جوړېږي.

5. د سړک ډولونه د هغه قیمت لمخې

A. ارزان قیمت سړکونه Low Cost Roads

B. متوسط قیمت سړکونه Medium Cost Roads

C. قیمتي سړکونه High Cost Rods

A. ارزان قیمتته سرکونه (Low Cost Roads)

ارزان قیمتته سرکونه په دوه برخو ویشل شوي دي:

1. خاکي سرکونه Soil Roads

2. جغلداره سرکونه Gravel Roads

1. خاکي سرکونه (Soil Roads)

کله چې د سرک سطحه د خاورو څخه جوړ شوي وي او ترافیک د همدې خاورېنو سرک د پاسه تگ راتگ وکړي خاکي يا خاورېن سرکونه ورته ويل کېږي، په هغه وخت کې چې ترافیک کم وي دا ډول سرکونو څخه استفاده کېږي. دا سرکونه په دوه طبقو کلاس بندي کېږي:

الف: طبيعي سرکونه Natural Roads

ب: جوړ شوي سرکونه Constructed Roads

الف: طبيعي سرکونه (Natural Roads)

د طبيعي خاورو څخه جوړ شوي دي او لږ څه لوړې او ژورې ولري او ضرورت په وخت کې ترې استفاده کېږي دا ډول سرکونه دوامداره نه وي او اکثراً وختونه د فضايي حالاتو له اثره له منځه ځي.

ب: جوړ شوي سرکونه (Constructed Roads)

دا هغه ډول سرکونه دي چې د خاورو شگو او جغل څخه جوړ شوي وي او د سرک جوړولو د وسایطو لکه رولر (Roller) پواسطه تپک کارۍ (Compact) شي ددې ډول سرکونو جوړول آسانه دي خاوره، شگه، او جغل یو د بل سره مخلوط کېږي او د 10cm په ضخامت سره د سرک د پاسه اچول کېږي بیا تپک کارۍ (Compact) کېږي د رولر (Roller) د گرځیدو په وخت کې سرک باید په کافي اندازه آبپاشي شي په دې وخت کې د سرک میلان ته باید جدې پاملرنه وشي. که چیرې طبقه د 10cm څخه زیاته شي او یا د ضرورت لمخې دا کار وشي نو دواړه طبقې باید په ځانگړې توگه تپک کارۍ (Compact) شي که چیرې دا ډول سرکونه د هموارو ځمکو څخه تیر شي نو په حتمی ډول به یې ددې حجم کم وي او زیاتي پرکارۍ او کندنکارۍ ته به ضرورت نه وي.

2. جغلداره سرکونه (Gravel Roads)

دا ډول سرکونه د ارزان قیمتته سرکونو د جملې څخه شمیرل کېږي د پخولو لپاره یې 26% شگه او 12% خاوره مختلط کېږي ترڅو جغل لرونکي مواد کلک او سخت کړي د سرک میلان (Slope) او معبرونو ډیزاین د مقدارو مطابق جوړېږي. ددې ډول سرکونو ضخامت د 15cm څخه تر 30cm پورې رسېږي او د هغه جغلداره موادو څخه استفاده کېږي چې د هغه قطر 6mm څخه تر 36mm پورې وي.

B. متوسط قیمتته سرکونه (Medium Cost Roads)

دا هغه ډول سرکونه دي چې د هغه فرش اسفالت (Asphalt) شوي وي شهري سرکونه معمولاً د همدې ډول سرکونو څخه وي.

C. قیمتي سرکونه (High Cost Roads)

دا هغه ډول سرکونه دي چې د هغه سطحه د کانکرېټ څخه جوړ شوي وي او دا ډول سرکونه د کلونو په اوږدو کې جوړېږي.

6. د سرک ډولونه د موقیعت او هدف لمخې

دا ډول سرکونه په څلورو برخو ویشل کېږي:

A. ملي سړکونه (NH) National High Way

B. ايالتي سړکونه (SH) State High Way

C. ولسوالي سړکونه (DR) District Roads

D. کليوالي سړکونه (VR) Village Roads

A. ملي سړکونه (NH) (National High Way)

د هغه سړکونو څخه عبارت دي چې د يو هيواد په طولي او عرضي ډول د پلازميني سره وصلوي او يا يو هيواد د نورو همسايه هيوادونو سره تړي. دا ډول سړکونه د تگ راتگ څو خطونه لري او د هغه هر خط (لين) اټل 8m عرض لري او غاړې د سړک (Road Shoulders) تر 2m پورې وي په دې ډول سړکونو کې هميشه او تل لپاره فني او ترافيکي موضوعات د تزئيناتو سره يو ځاي په پام کې نيول کېږي. ددې ډول سړک فرش د بڼه او باکيفيته او علي گوالي تي موادو څخه جوړېږي او ددې ډول سړک فرش د ډيزاين په اساس د ساختماني موادو او ترافيکي چلندو تابع وي.

B. آيالتي سړکونه (SH) (State High Way)

دا هغه ډول سړکونه دي چې لوي ښارونه سره تړي او يا لوي ښارونه د (NH) سره وصلوي ددې سړک جوړول د ځمکي عينا د ملي سړکونو په شان وي او ټول انجنيري او ترافيکي مقررات په پام کې نيول کېږي او دا ډول سړکونه اکثراً دوه لینه وي او د هغه عرض 12m وي.

C. ولسوالي سړکونه (DR) (District Roads)

د هغه سړکونو څخه عبارت دي چې واړه ښارونه يو له بل سره او يا واړه ښارونه د لويو ښارونو سره تړي او دا ډول سړکونه د ساختمان او ډيزاين له پلوه (N.H.Way) او (S.H.Way) په شان وي او د هغوي مراقبت د ښارواليو لخوا صورت نيسي او په دوو برخو ويشل کېږي.

1. اساسي ولايتي سړکونه

ددې ډول سړکونو عرض 9m وي په هغه صورت کې چې دا ډول سړک د غرنیو سيمو څخه تير شي د هغه عرض 4.75m کېدای شي.

2. فرعي ولايتي سړکونه

د هغه سړکونو څخه عبارت دي چې د ظاهري شکل او ساختمان له خاطرې وروسته د اساسي ولايتي سړکو څخه دي که چيرې يو لینه وي د هغه عرض 7.5m او که چيرې دوه لینه وي د هغه عرض 9m پورې وي.

D. کليوالي سړکونه (VR) (Village Roads)

د هغه سړکونو څخه عبارت دي چې کلی يو د بل سره وصلوي او يو لين لرونکي وي او د هغه عرض 7.5m وي او که چيرې د غرنیو ساحو څخه تير شي د هغه عرض تر 4m پورې کمولي شو. ددې ډول سړکو نوعيت او کيفيت د يو هيواد اقتصاد تابع وي، د هغه څارنه او ساتنه د ښاروالي مربوط وي په دې ډول سړکونو کې اکثراً د جغل فرش څخه استفاده کېږي.

سوپر هايوي (Super High Way)

هغه لوي لاری چې په هغه باندې د زيات سرعت وسايط په جدا ډول د سړک مؤثر عرض (Carriage way) تگ راتگ وکړي د سوپرهايوي په نوم ياديږي.

د شاهراوو صنف بندي

صنف بندي شاهراه	طول (کيلومتر)
منطقي شاهراه	Regional High ways
ملي شاهراه	National High ways
ولایتي سړک	Provincial Roads
دهاتي سړک	Rural Roads
عمومي مجموعه	34789 کيلومتر (تخميني) 17000 کيلومتر

نمبر شاهراه	شروع	ختم	طول (کيلو متر)
01RH	کابل	کندهار	483
02RH	کندهار	هرات	564
03RH	هرات	مزار شريف	747
04RH	مزار شريف	کابل	407
05RH	کابل	تورخم	224
06RH	کندهار	سپين بولدک	104
07RH	دلارام	زرنج	223
08RH	هرات	اسلام قلعه	124
09RH	هرات	تور غندي	119
10RH	اندخوي	آقینه	37
11RH	نایب آباد	حیرتان	57
12RH	پلخمری	شیرخان بندر	138
مجموعه			3227

نمبر شاهراه	شروع	ختم	طول (کيلو متر)
01NH	جلال آباد	اسمار	130
02NH	جلال آباد	نورستان	67
03NH	کابل	جلال آباد (تر گندمک)	175
04NH	جبل سراج	سروبي تر طریق کوهستان	105
05NH	چارپکار	یکاولنگ (تر بامیان)	248
06NH	میدان بنار	هرات (تر پنجاب چغچران)	855
07NH	حصه اول بهسود	دوشي	209
08NH	کابل	غلام خان (پل علم، گردیز، خوست)	297
09NH	سید آباد	(01RH) خوشي	58
10NH	غزني	گردیز (زرمات)	86
11NH	غزني	گردیز (شرن)	116
12NH	متن	گوربز	7
20NH	کندهار	NH (شاهراه شرق - غرب تر ترینکوت)	468
21NH	گرشک	خانه شین	268
22NH	دلارام	گارد اولنگ	362
31NH	دلارام	فراه رود (تر طریق فراه)	203
40NH	شیرغان	چغچران	324
41NH	پنجاب	مزار شريف	362
42NH	خلم	کندز	104
43NH	کندز	اشکاشم	365
44NH	تالقان	ینګي قلعه	97
مجموعه			4906

7. د سړکونو ډولونه د سختي لمخې

په عمومي ډول سړکونه د سختي لمخې په دوه برخو ویشل کېږي:

1. سخت سړکونه Rigid Roads

2. ارتجاعی (نرم) سړکونه Flexible Roads

1. سخت سړکونه (Rigid Roads)

د هغه ډول سړکونو څخه عبارت دي چې د هغه فرش د کانکرېټ څخه وي ددې ډول سړکونو ترکیبي اجزاوي عبارت دي له (شگي، جغل، اوبه او سمينټ) څخه په بعضي حالاتو کې د سیخېندي څخه هم استفاده کېږي. دا ډول سړکونه اقتصادي نه وي خو د زیات عمر درلودونکي وي او د ډیرې مودې لپاره ورڅخه استفاده کېږي.

2. ارتجاعی (نرم) سړکونه (Flexible Roads)

غیر له کانکرېټي سړکونو څخه نور ټول سړکونه د ارتجاعی سړکونو په ډله کې شاملېږي، ارتجاعی یا نرم سړکونه چې د اسفالت (Asphalt) په نوم هم یادېږي. د هغه ترکیبي اجزاوي عبارت دي له (شگو، جغل، منرالي پوډر او مایع قیر) څخه د یادولو وړ ده چې د منرالي پوډرو څخه د مخلوط کیدو په منظور استفاده کېږي چې نوموړي پوډر د دولومیت له ډبرو څخه په لاس راځي. د اسفالت (Asphalt) کانکرېټ (Concrete) سړکونو جوړول نظر کانکرېټي سړکونو ته اقتصادي دي ولی عمر یې د هغه په نسبت کم وي. مراقبت او ساتني ته ډیر ضرورت لیدل کېږي.

د اسفالت سړکونو نواقص

1. د وسایطو حرکتی قوا په اثر ځان راټولوي او د تخریب سبب کېږي.
2. د اسفالت مقاومت د اوبو په مقابل کې (اوربست) ته کم وي او ډیر ژر تخریب کېږي.
3. د هوا د حرارت او تغیر د شرایطو پواسطه دا ډول سړکونه د امواجو (ټیټوالي) او (جگوالي) د پیدا کیدو باعث کېږي. مگر دا ډول سړکونو کې چلونکي (ډیوران) باید متوجه وي تر څو خپل سرعتونه نور هم کم کړي.

سړک ته موقعیت ورکول (Location Road)

سړک د مرکزي خط لمخې تعین په هغه ځای کې چې مرکزي خط وجود لري د سړک اصلي موقعیت په نوم یادېږي ددې ډول سړکونو لپاره موقعیت لپاره لاندې ټکي په پام کې نیول کېږي:

1. کوشش باید وشي تر څو د سړک مسیر (Alignment) سم او مستقیم تعین شي.
2. سړک منحنی د لوي قوسونو څخه انتخاب شي او کوشش دی وشي چې د سړک میلان اصغري وي وړي منحنی او زیات میلان ډیري خطرناکي ترافیکي پیښې رامنځته کوي.
3. د سړک موقعیت په تعیندو کې ډیر کوشش وشي چې پرکاری او کنډنکاری په پام کې ونیول شي او د پرکاری د موادو انتقال ډیر نږدې ځای څخه او یا نږدې فاصلي څخه صورت ونیسي.
4. په ساحه کې د سړک د موقعیت لپاره هغه ځمکه او اراضي تعین شي چې نسبتاً وړه ارتفاع ولري تر څو هلته د اوبو مجموعي خطرات ډیر نه شي.
5. د سړک په امتداد کې د ډیرو پلونو او پلچکونو د جوړیدو څخه په جدې توګه مخنیوي وشي او د سیندونو او دریابونو د پاسه ډیر کم تیر شي.

6. د ډیري کندنکاری او د سرک د ډیرو کړ لیچو څخه مخنیوي وشي.

په سرک باندې د بوټو لگول (Road Arbors Culture)

د سرک دواړو خواو کې د ونو کینول او یا د گلونو او بوټو کرل د سرکونو په مینځ کې له یوې خوا د سرک مخالف لاری تعینوي او له بلې خوا د سرک په زینت او ښکلا کې پوره رول لوبوي او هم د ورځې لخوا د سرک په دواړو خواو کې سیوري اچوي او د شپې لمخې د وسایطو د څراغ شعاع ضعیفوي نو د ونو او بوټو کرل باید په معینو او مناسبو فاصلو سره وکرل شي.

وني د سرک دواړو خواو ته د لاندې مقاصدو په خاطر کرل کېږي:

1. د سرک د پاسه سیوري اچوي.
 2. د سرک دواړو خواو ته د خاورو او دوړو څخه د سرک داخل ته مخنیوي کوي.
 3. د سرک په ښکلا تاثیر اچوي.
 4. د موقع په وخت کې د هغه د لرگیو څخه استفاده کېږي.
 5. د هارن او نورو ږغونو د امواجو د انعکاس څخه مخنیوي کوي.
 6. د وسایطو څخه راوتي گازونه پاک او تصفیه کوي.
- وني باید د سرک ټوله سطحه (Carrig way) پټه نه کړي بلکې په یوه مناسبه اندازه سره وکرل شي ترڅو د لمر شعاع د سرک داخل ته داخلي شي.



۳-۲ شکل: د سرک دواړو خواو ته د ونو انځور

د ونو کرلو پلان (Planing Plantation of Trees)

د ونو کرلو ته ترسیم پلان ضرور دي چې د کرلو په وخت کې وني او بوټي په معینه فاصله او مناسب ځای کې کینول کېږي پاملرنه وشي چې وروسته د 15 څخه تر 20 کالو پورې ددې ونو سیوري په سرک باندې ولویږي د بې زینته ونو کرل چې د سرک ښکلا کموي ډډه وشي ددې ونو ترمنځ فاصله باید 12m مترو په اندازه وي د سرک دواړو خواو ته وني باید یو د بل په مقابل کې و نه کرل شي بلکې په ترتیب سره یو د بل په مخ کې کینول شي.

د ونو د نوعیت انتخاب

د ونو د جنسیت او نوعیت انتخاب د لاندې فکتورونو تابع وي:

1. د خاورې نوعیت

2. د اوبو ورکولو شرایط

3. موقیعت

4. اقلیمي شرایط

انتخاب شوي وني باید لاندې صفات او خصوصیات ولري:

1. داسې وني وکرل شي چې ډیر سیوري ولري.
2. ژر وکرل شي او چابک نمو وکړي د تندو او شدیدو بادونو په مقابل کې مقاومت ولري.
3. د شاخ تراشي (بوجی کیدو) قابلیت ولري.
4. ډیر عمر ولري.
5. داسې وني نه وي چې یا ډیري تیتي وي او یا ډیري جگي.
6. د هغه د لرگیو څخه استفاده وشي.
7. د میوه دارو ونو د کرلو څخه د سرک د پاسه ډډه وشي ځکه کله چې میوه حاصل ته ورسېږي ترافیکو د مزاحمت سبب ګرځي.

لینډوايد (Land width)

د سرک د موټرو برخي (Carriage Way)، شانې (Shoulder)، جانبي معبرونو او د سرک دواړو خواو ته هغه ساحه چې وني پکې کرل کېږي د لینډوايد په نوم یادېږي.

حفظ او مراقبت

د سرکونو څخه د پلان مطابق په مناسب ترینه طریقه ګټه اخیستنه او استفاده کول یا ټول هغه ترمیماتي کارونه چې د هغه په اساس سرکونه د ترافیکي چلند پر مخ خلاص وساتل شي د حفظ او مراقبت څخه عبارت دي.

حفظ او مراقبت په درې ډوله دي:

1. **جاري حفظ او مراقبت:** چې په جاري حفظ او مراقبت کې د سرکونو داغگیری، درزگیری او د اضافي سیلابي رسوبي موادو پاک کاري شامل دي.
2. **دوراني حفظ او مراقبت:** چې په دې حفظ او مراقبت کې کله چې د سرک د سطحي فرش او اړونده ساختمانونو حجم د 25% څخه زیات شي یوه طبقه اسفالت اچول کېږي چې دا په دوراني حفظ او مراقبت کې شامل دي.
3. **ایمرجنسي حفظ او مراقبت:** په ایمرجنسي حالاتو کې لکه برق، یخک، لغزش، زلزه او د غرونو ریزش په کې شامل دي.

لغزش

د ځمکي تحت العرضي اوبو د موجودیت د ناپایداری په اساس د خاورو د کتلو بې ځایه کیدني ته لغزش وایي.